



## **QORTI CIVILI PRIM` AWLA**

**ONOR. IMHALLEF  
JOSEPH ZAMMIT McKEON**

**Illum it-Tnejn 14 ta` Jannar 2019**

**Kawza Nru. 5  
Rik. Gur. Nru. 365/16 JZM**

**HSBC Bank Malta plc (3177)**

***kontra***

**Standard Chartered Bank,  
bank esteru registrat fir-Renju  
Unit (ZC000018)**

**Il-Qorti :**

### **I. Preliminari**

Din hija **decizjoni** dwar rikors li pprezenta l-bank konvenut fil-15 ta` Novembru 2018 fejn, għar-ragunijiet hemm indikati, talab lil din il-Qorti sabiex tiddikjara illi :

i. Minkejja r-referta esebita fl-atti ma jirrizultax illi r-rikors guramentat u l-avviz ta` smiegh ta` din il-kawza gew notifikati lis-socjeta` esponenti.

*ii. .... ghalhekk is-socjeta` esponenti m`hiex kontumaci f`din il-kawza.*

*iii. Tipprefigi terminu ta` ghoxrin jum ghar-risposta guramentat tas-socjeta` esponenti.*

Fir-risposta li l-bank attur ippresenta fil-21 ta` Novembru 2018 inghataw ir-ragunijiet ghala t-talbiet tal-bank konvenut kienu qeghdin jigu opposti.

Ir-rikors thalla ghal decizjoni ghal-lum.

Rat l-atti.

## **II. Il-provvediment tal-lum**

Dan tal-lum muwiex digriet interlokutorju izda sentenza (ara s-sentenza li tat il-Qorti tal-Appell fit-30 ta` April 2015 fil-kawza "**Samchrome FZE vs Danko Koncar et**")

## **III. Dritt**

Skont l-**Art 158(1) tal-Kap 12**, il-konvenut għandu jipprezenta r-risposta guramentata tieghu fi zmien ghoxrin jum mid-data tan-notifika, kemm-il darba ma jkunx se jammetti t-talba.

Skond l-**Art 158(10) tal-Kap 12**, jekk il-konvenut jonqos li jipprezenta r-risposta guramentata msemmija f'dan l-artikolu, il-qorti tiddeċiedi l-kawża bħallikieku l-konvenut baqa' kontumaci kemm-il darba ma jippruvax għas-sodisfazzjon tal-qorti raguni tajba li ghaliha naqas li jipprezenta r-risposta guramentata fiż-żmien li jmiss. Il-qorti għandha, madankollu, qabel ma tagħti s-sentenza, tagħti lill-konvenut żmien qasir li ma jistax jiggedded biex fih jagħmel sottomissioniet bil-miktub biex

*jiddefendi ruhu kontra t-talba tal-attur. Dawk is-sottomissjonijiet għandhom jiġu notifikati lill-attur li jkollu żmien qasir biex jirrispondi.*

#### **IV. Gurisprudenza**

Il-gurisprudenza tagħna hija konkordi dwar il-principji li jirregolaw il-gustifikazzjoni tal-kontumacja. Dwar dawn il-principji hemm ampja riferenza fis-sentenza li tat din il-Qorti (**PA/LSQ**) fis-17 ta` Marzu 2015 fil-kawza "**Simone Eve Collett Sammut et vs Adam Sammut et**" fejn ingħad hekk :-

*"Id-decizjoni gwida f'materja ta' kontumacja hija dik fl-ismijiet "Vittoria Cassar vs Carmelo Vassallo" deciza mill-Qorti ta' I-Appell (Sede Inferjuri) fid-29 ta' Mejju 1937 (Vol XXIX.i.1581) mill-Imhallef William Harding fejn gew elenkti l-principji li gejjin rigwardanti l-kontumacja :-*

(1) *Il-kontumacja ma tistax tigi ritenuta gustifikata jekk kienet volontarja ;*

(2) *Lanqas tista' tigi gustifikata jekk kienet almenu kolpuza ;*

(3) *Biex ikun hemm lok ghall-gustifikazzjoni hemm bzonn li tigi pruvata kawza gusta ;*

(4) *Din il-kawza gusta għandha tkun tikkonsisti f'impediment legittimu*

(5) *L-impediment, biex ikun legittimu, għandu jkun indipendenti mill-volonta` tal-kontumaci ;*

(6) *L-izball mhux impediment legittimu jekk ma jkun zball invincibbli, ghaliex jekk ikun vincibbli, allura jigi ekwiparat ghall-kolpa ;*

(7) *Dan l-impediment legittimu jista' jkun, kif intqal, "una necessita' impellente di chiamata ad altri doveri imprescindibili" ;*

(8) *L-impossibilita' li wieħed jidher għas-subizzjoni jew almenu d-diffikulta` gravi, biex tista' tikkostitwixxi impediment legittimu għandha tkun fizika, u eccezzjonalment biss tista' tkun morali.*

*Kif intqal fis-sentenza **Carmelo Bugeja v Mary xebba Farrugia** (A.C. 16 ta' Frar 1996) :-*

*"F'materja ta' purgazzjoni tal-kontumacja gie dejjem ritenut li m'ghandux ikun hemm negligenza jew htija tal-parti, ghaliex allura*

*minflok il-prova tal-kawza gusta jkun hemm il-'culpa' u f'dak il-kaz il-persuna ma tkun tista' tilmenta minn xejn ghalhiex 'qui culpa sua damnum sentit non videtur damnum sentire'."*

*Fil-kawza fl-ismijiet "**Noel Calleja et vs Middlesea Valletta Life Assurance Co. Ltd**", deciza fit- 28 ta' Jannar 2005, il-Qorti ta' I-Appell irritteniet izda li :-*

*"L-istitut tal-kontumacija minn dejjem kien suggett ta' kontroversja. Dan hu hekk minhabba l-fatt li l-effetti tieghu - ta' natura punittiva - huma odjuzi. L-istitut tal-kontumacija huwa msejjes fuq il-presuppost li l-imharrek, bin-nuqqas tieghu li jwiegeb ghax-xilja u t-talba tal-parti attrici, ikun wera dispett lejn is-sejha tal-Qorti biex jidher quddiemha, liema dispett il-ligi thares lejh bhala ghemil li jisthoqqlu piena - dik li ma jkunx jista' jindahal fit-tressiq ta' provi billi dan jammonta ghal forma ta' dizordni socjali. Dik il-prezenza ta' l-imharrek - fatt fih innifsu pozittiv - hija invece mehtiega bhala parti mill-indagni li tkun trid issir mill-Qorti biex tistabilixxi jekk kienx hemm tasseg "kawza gusta" jew le. Dan hu hekk ghar-raguni li l-gustifikazzjoni ta' kontumacija għandha tibqa' titqies bhala eccezzjoni għar-regola li l-imharrek hu tenut li jwiegeb bil-miktub b'nota fiz-zmien stipulat fil-Kodici ta' Organizzazzjoni u Procedurali Civili, u bhala tali l-eccezzjoni m'għandha qatt tipprevali u tissupera dik li hija r-regola." (Ara wkoll "Vella pro et nomine v. Vella", Appell Kummercjali, 21 ta' Mejju 1993, Koll. Vol. LXXVII - II -170); "Paul Grixti vs Direttur tax-Xogħljet Pubblici," deciza mill-Qorti ta' I-Appell Civili fit-12 ta' Dicembru 1975, "Margaret Bugeja et vs Alfred Ellul "deciza mill-Qorti ta' I-Appell (Sede Inferjuri) fit-13 ta' Jannar, 1999.)*

## **V. Risultanzi**

Rat ir-ragunijiet li gab il-bank konvenut sabiex jiggustifika l-kontumacija.

**Wara li qieset b`reqqa dawn ir-ragunijiet, tħid li m`ghandux ikun illi organizzazzjoni kbira, bhal ma huwa l-bank konvenut, kif jixhdu l-motivazzjonijiet indikati fir-rikors promotur, tkun manifestament karenti fil-mod u manjiera kif tittratta n-notifika ta` atti gudizzjarji tenut kont tal-fatt illi l-bank konvenut għandu interassi f`diversi gurisdizzjonijiet.**

**Propju ghaliex il-bank konvenut għandu *standing tajba* kull fejn jestendi l-operazzjonijiet tieghu - indipendentement mill-kwistjoni li għandu mal-bank attur fil-kawza tal-lum - tħid li r-**

**ragunijiet li tressqu mill-bank konvenut huma nsodisfacjenti wara li qieset l-istat tad-dritt tagħna u tal-gurisprudenza tal-qrati tagħna.**

**Jekk qorti ma tkunx stretta fl-osservanza ta` dak li jghid id-dritt, allura l-konsegwenza tkun li : "jghaddi kollox".**

**Għal din il-Qorti, mhux hekk għandu jsir fi Stat fejn *the rule of law* tfisser hafna.**

**Fil-fehma ta` din il-Qorti, ir-ragunijiet li ngabu mill-bank konvenut fir-rikors, hekk kif imfissra minn Jean Madeleine Goddard, ma jikkwalifikawx bhala gustifikattivi.**

### **Decizjoni**

**Għar-ragunijiet kollha premessi, il-Qorti qegħda tichad it-talbiet tal-bank konvenut, kif dedotti fir-rikors tal-15 ta` Novembru 2018. Għalhekk qegħda tikkonferma li l-bank konvenut huwa kontumaci ghall-finijiet u effetti kollha tal-ligi. L-ispejjez ta` din id-decizjoni huma a kariku tal-bank konvenut.**

**Onor. Joseph Zammit McKeon  
Imħallef**

**Amanda Cassar  
Deputat Registratur**